

അനുബന്ധം

ശ്രദ്ധക്ഷണിക്കൽ

1) പ്രളയാനന്തര പുനർനിർമ്മാണം

ശ്രീ. എസ്. ശർമ്മ, എം. എൽ. എ.-യുടെ ശ്രദ്ധക്ഷണിക്കലിനുള്ള മുഖ്യമന്ത്രിയുടെ മറുപടി

പ്രളയാനന്തര കേരളത്തിന്റെ പുനർനിർമ്മാണത്തിനും

പുനരധിവാസത്തിനുമായി കേരള പുനർനിർമ്മാണ പദ്ധതി (Rebuild Kerala Initiative - RKI)യ്ക്ക് സർക്കാർ രൂപം നൽകിയിട്ടുണ്ട്. പുനർനിർമ്മാണത്തിന് കൃത്യമായ ചട്ടക്കൂട് രൂപീകരിക്കുകയും പ്രവർത്തന തന്ത്രം ആവിഷ്കരിക്കുകയും ചെയ്തു. പദ്ധതികൾക്ക് അംഗീകാരവും ആവശ്യമായ മാർഗ്ഗനിർദ്ദേശങ്ങളും നൽകുന്നത് മന്ത്രിസഭയായിരിക്കും. ഭരണ-സാങ്കേതിക രംഗങ്ങളിൽ മികവുറ്റവരടക്കമുള്ളവർ ഉൾക്കൊള്ളുന്ന മുഖ്യമന്ത്രി ചെയർമാനായ ഉപദേശകസമിതിയും അതിന്റെ കീഴിൽ ചീഫ് സെക്രട്ടറി ചെയർമാനായ ഉന്നതാധികാരസമിതിയും ദൈനംദിന പ്രവർത്തനങ്ങൾക്ക് നേതൃത്വം നൽകുന്ന ഇംപ്ലിമെന്റേഷൻ സമിതിയുമുണ്ടായിരിക്കും.

പ്രളയത്തിൽ തകർന്ന റോഡുകൾ, വീടുകൾ, ജനങ്ങളുടെ ജീവനോപാധികൾ, പാലങ്ങൾ, അംഗൻവാടികൾ, വിദ്യാലയങ്ങൾ, ആശുപത്രികൾ ഉൾപ്പെടെയുള്ള പൊതുകെട്ടിടങ്ങൾ, ജലവിതരണം, മലയോര വികസനം, മത്സ്യത്തൊഴിലാളികളുടെ

പുനരധിവാസം, കട്ടനാട് വികസനം, നദീതടങ്ങളുടെ സംരക്ഷണം, കടൽത്തീരങ്ങളുടെ സംരക്ഷണം, കനാലുകളുടെ നവീകരണം, ഉരുൾപൊട്ടൽ മേഖലകളിൽ നിന്നുള്ള ജനങ്ങളുടെ മാറ്റി പാർപ്പിക്കൽ, എറണാകുളം - കൊച്ചി വ്യാവസായിക - വാണിജ്യകേന്ദ്രമായി വികസിപ്പിക്കൽ, തിരുവനന്തപുരം - കോഴിക്കോട് നഗരങ്ങളുടെ സമഗ്ര വികസനം, പതിനാല് ജില്ലകൾക്കും പ്രത്യേക പദ്ധതികൾ തുടങ്ങിയവയെല്ലാം പദ്ധതിയിൽ ഉൾപ്പെടുന്നു.

നിർമ്മിക്കപ്പെടുന്ന ആസ്തികളും ജീവനോപാധികളും ഭാവികാല ആഘാതങ്ങളിൽ തകർന്ന് പോകാതിരിക്കുന്ന രീതിയിലുള്ള ശക്തവും കാര്യക്ഷമവുമായ പുനർനിർമ്മാണമാണ് ലക്ഷ്യമിടുന്നത്.

പ്രളയമുണ്ടാകുന്ന ഇടങ്ങളിലെ റോഡുകൾ ഉയർത്തുക, നീർവാർച്ചാശേഷി മെച്ചപ്പെടുത്തുക, ചരിവുകളുടെ സ്ഥിരത ഉറപ്പാക്കുക, മണ്ണിടിച്ചിൽ സാധ്യതയുള്ള സ്ഥലങ്ങളുടെ സംരക്ഷണം, ബയോ-എഞ്ചിനീയറിംഗ് ടെക്നിക്കുകൾ തുടങ്ങിയവ ഉറപ്പാക്കുന്ന ആധുനിക നിർമ്മാണ സാങ്കേതികവിദ്യകൾ ഇതിനായി പരിഗണിക്കുന്നതാണ്. നിർമ്മിക്കപ്പെടുന്ന സുപ്രധാന പൊതു ആസ്തികളുടെ ദീർഘകാല നിലനിൽപ്പും ചെലവാക്കപ്പെടുന്ന ധനവിഭവത്തിന്റെ ഫലദായകത്വവും ഉറപ്പാക്കും.

കൂടുതൽ പാരിസ്ഥിതിക സൗഹാർദ്ദമായതും വിഭവ ഉപയോഗത്തിൽ മിതത്വം പുലർത്തുന്നതും ഉയർന്ന കാര്യക്ഷമതയുള്ളതുമായ സാങ്കേതികവിദ്യകളും നിർവ്വഹണ രീതികളുമാണ് അവലംബിക്കുക. ഭാവികാല ദുരന്ത പരിപാലനത്തിന് സഹായകമായ കരുത്തുറ്റതും സുസ്ഥിരമായതുമായ സംവിധാനങ്ങൾ രൂപപ്പെടുത്തുന്നതിന് ഡാറ്റാ അനലറ്റിക്സ് സംവിധാനങ്ങൾ, ആധുനിക വിവരസംവേദന സാങ്കേതികവിദ്യാ സംവിധാനങ്ങൾ ഇവയൊക്കെ ഏറ്റവും ഫലപ്രദമായി ഉപയോഗിക്കുന്ന ദുരന്ത പരിപാലന നിരീക്ഷണ സംവിധാനങ്ങളാണ് രൂപപ്പെടുത്താനുദ്ദേശിക്കുന്നത്.

പൊതു ആസ്തികളുടെ കാലാനുസൃത പരിപാലനവും അറ്റകുറ്റപ്പണികളും നിർവ്വഹിക്കുന്നതിന് പ്രാദേശിക സമൂഹത്തിന്റെ പങ്കാളിത്തവും ഉറപ്പാക്കും.

പ്രളയാനന്തര പുനർനിർമ്മാണത്തിന് ആവശ്യമായ സാമ്പത്തിക സഹായം ലഭ്യമാക്കണമെന്നാവശ്യപ്പെട്ട് കേരളം കേന്ദ്രത്തിൽ വിശദമായ നിവേദനം നൽകുകയും ബഹുമാനപ്പെട്ട പ്രധാനമന്ത്രി ഉൾപ്പെടെയുള്ളവരെ നേരിട്ട് കണ്ട് ആവശ്യമുന്നയിക്കുകയും ചെയ്തിട്ടുണ്ട്. എങ്കിലും ആവശ്യമായ കേന്ദ്ര സഹായം ഇതുവരെയും ലഭിച്ചിട്ടില്ല. ഇക്കാര്യത്തിൽ കേന്ദ്ര സർക്കാരിന്മേൽ തുടർന്നും സമ്മർദ്ദം ചെലുത്തുന്നതാണ്.

2) റവന്യൂ വകുപ്പിന്റെ പ്രവർത്തന പരിഷ്കരണം

ഡോ. എൻ. ജയരാജ്, എം.എൽ.എ.-യുടെ ശ്രദ്ധക്ഷണിക്കലിന് റവന്യൂവും ഭവനനിർമ്മാണവും വകുപ്പുമന്ത്രിയുടെ മറുപടി

സംസ്ഥാനത്തെ ഭരണനിർവ്വഹണത്തിലെ മാതൃവകുപ്പായ ലാൻഡ് റവന്യൂ വകുപ്പിൽ ഭൂമി സംബന്ധമായതും അല്ലാത്തതുമായ നിരവധി ജോലികളാണ് നിർവ്വഹിച്ചുപോരുന്നത്. എന്നാൽ റവന്യൂ വകുപ്പിന്റെ ഘടനയിൽ കാതലായ മാറ്റങ്ങളൊന്നുമുണ്ടായിട്ടില്ലായെന്നത് വാസ്തവമാണ്. പ്രത്യേകിച്ച് വില്ലേജ് ഓഫീസുകൾ ഉൾപ്പെടെയുള്ള റവന്യൂ ഓഫീസുകളിൽ പഴയ സ്റ്റാഫ് പാറ്റേണാണ് ഇപ്പോഴും നിലനിൽക്കുന്നത്. ജനസംഖ്യയിലും ഭൂമി സംബന്ധമായ ക്രയവിക്രയത്തിലും പൊതുജനങ്ങൾക്ക് അനുവദിക്കുന്ന സർട്ടിഫിക്കറ്റുകളുടെ ബാഹുല്യം കണക്കിലെടുത്തും വർദ്ധിച്ച ജോലിഭാരം കണക്കിലെടുത്തും റവന്യൂ വകുപ്പിലെ സ്റ്റാഫ് പാറ്റേൺ പരിഷ്കരിക്കുന്നത് സംബന്ധിച്ച വിഷയം സർക്കാർ പരിശോധിച്ചുവരികയാണ്. വില്ലേജ് ഓഫീസുകളിൽ ടൈപ്പിസ്റ്റ് തസ്തിക സൃഷ്ടിക്കുന്ന വിഷയം ഇപ്പോൾ സർക്കാരിന്റെ പരിഗണനയിലില്ല. സംസ്ഥാനത്തെ വില്ലേജ് ഓഫീസുകളിലെ ജോലിഭാരം സംബന്ധിച്ച് ഉദ്യോഗസ്ഥ ഭരണപരിഷ്കാര വകുപ്പ് പഠനം നടത്തി സമർപ്പിച്ച റിപ്പോർട്ടിൽ വില്ലേജ് ഓഫീസുകളിലെ സ്റ്റാഫ് പാറ്റേൺ അപര്യാപ്തമാണെന്നുണ്ട് ജോലിഭാരം കൂടുതലുള്ള 140 വില്ലേജുകളിൽ അധികമായി

ഒരു വില്ലേജ് അസിസ്റ്റന്റ് തസ്തിക സൃഷ്ടിക്കാൻ ശുപാർശ ചെയ്തിരുന്നു. ഇക്കാര്യം സർക്കാർ പരിശോധിച്ചുവരികയാണ്. വില്ലേജ് ഓഫീസർ തസ്തിക ഡെപ്യൂട്ടി തഹസീൽദാർ തസ്തികയിലേയ്ക്ക് ഉയർത്തണമെന്ന് പത്താം ശമ്പളപരിഷ്കരണ കമ്മീഷൻ ശുപാർശ ചെയ്തിരുന്നു. അത് ധനകാര്യവകുപ്പിന്റെ പരിഗണനയിലിരിക്കുകയാണ്. വില്ലേജ് ഓഫീസുകളിൽ ഘണ്ട് ഓഫീസ് സംവിധാനം ഏർപ്പെടുത്തുന്നതിനായി നിലവിലുള്ള വില്ലേജ് ഫീൽഡ് അസിസ്റ്റന്റ് തസ്തികയുടെ 50 ശതമാനം എൽ.ഡി. ക്ലാർക്ക് തസ്തികയിലേയ്ക്ക് ഉയർത്തുന്ന കാര്യവും സർക്കാർ പരിശോധിച്ചുവരികയാണ്.

ഭൂമി ഏറ്റെടുക്കൽ നടപടികൾ റവന്യൂ വകുപ്പിൽ നിക്ഷിപ്തമായിരിക്കുന്ന ഏറ്റവും ഭാരിച്ച ജോലികളിൽ ഒന്നാണ്. ആവശ്യത്തിനുള്ള തസ്തികകൾ സ്ഥിരമായി സൃഷ്ടിക്കാതെ താൽക്കാലിക അടിസ്ഥാനത്തിൽ സൃഷ്ടിച്ചാണ് ലാൻഡ് അക്വിസിഷൻ നടപടികൾ നടത്തിവരുന്നത്. ഭൂമി ഏറ്റെടുക്കലുമായി ബന്ധപ്പെട്ട് നിയോഗിക്കുന്ന ഉദ്യോഗസ്ഥർക്ക് ശമ്പളം നൽകുന്നതുൾപ്പെടെയുള്ള ചെലവുകൾ വഹിക്കുന്നത് റിക്വിസിഷൻ അതോറിറ്റികളാണെങ്കിലും തസ്തികകൾ സ്ഥിരമായി സൃഷ്ടിക്കുന്നതിനോ താൽക്കാലികാടിസ്ഥാനത്തിൽ ജോലി ചെയ്യുന്ന തസ്തികകൾക്ക് തുടർച്ചാനുമതി നൽകുന്നതിനോ തടസ്സങ്ങൾ നേരിടുന്ന സാഹചര്യവും നിലവിലുണ്ട്.

ആയതിനാൽ സ്ഥലം ഏറ്റെടുക്കൽ നടപടികൾ വേഗത്തിലാക്കി സംസ്ഥാനത്തിന്റെ വികസന താൽപ്പര്യം സംരക്ഷിക്കുന്നതിനായി പ്രസ്തുത തസ്തികകൾ സ്ഥിരം തസ്തികകളാക്കി മാറ്റുന്ന കാര്യം സർക്കാർ പരിശോധിച്ചുവരികയാണ്.

എല്ലാ വകുപ്പുകളുടെയും മാതൃവകുപ്പാണ് റവന്യൂ വകുപ്പ്. ജനങ്ങൾ ഏറ്റവും കൂടുതൽ നേരിട്ട് സമ്പർക്കം പുലർത്തുന്ന ഓഫീസാണ് വില്ലേജ് ഓഫീസ്. പ്രസ്തുത ഓഫീസിൽ ഫ്രണ്ട് ഓഫീസ് സംവിധാനം കൊണ്ടുവരുന്നതിനുള്ള നടപടികൾ ആരംഭിച്ചിട്ട് ഇതുവരെയും ഫലവത്താക്കാൻ സാധിക്കാത്ത അവസ്ഥയുണ്ട്. എല്ലാ വില്ലേജ് ഓഫീസുകളും സ്റ്റാർട്ട് വില്ലേജ് ഓഫീസുകളാക്കുന്നതിനുള്ള നടപടികൾ സ്വീകരിച്ചുവരികയാണ്.

റവന്യൂ വകുപ്പിലെ ജീവനക്കാരുടെ പ്രവർത്തനശേഷി മെച്ചപ്പെടുത്തുന്നതിനും പെരുമാറ്റം ജനസൗഹൃദമാക്കുന്നതിനും ജീവനക്കാരുടെ മാനസിക സംഘർഷം ലഘൂകരിക്കുന്നതിനും ഉതകുന്ന വിധത്തിൽ പ്രൊമോഷനുമുമ്പുള്ള പരിശീലന പരിപാടികളും സർവ്വെ ട്രെയിനിംഗുകളും കാലാനുസൃതമാക്കുന്നതിനും ക്രമീകരിക്കുന്നതിനും നിർബന്ധിതമാക്കുന്നതിനും നടപടികൾ സ്വീകരിച്ചിട്ടുണ്ട്.

ദുരന്ത നിവാരണ പ്രവർത്തനങ്ങൾ

2005-ലെ ദേശീയ ദുരന്തനിവാരണ നിയമത്തിനനുസരിച്ച് സംസ്ഥാന ദുരന്ത നിവാരണ ചട്ടങ്ങൾ സംസ്ഥാനത്ത് 2007-ൽ നിലവിൽ വന്നു. പ്രസ്തുത നിയമത്തിന്

അനുസൃതമായാണ് സംസ്ഥാന/ജില്ലാ ദുരന്തനിവാരണ അതോറിറ്റികൾ പ്രവർത്തിക്കുന്നത്. ദേശീയ ദുരന്തനിവാരണ നിയമത്തിനനുസരിച്ച്, സംസ്ഥാന ദുരന്തലഘൂകരണ പദ്ധതി തയ്യാറാക്കി പ്രസ്തുത പദ്ധതിക്കും ദേശീയ ദുരന്ത ലഘൂകരണ പദ്ധതിക്കും മാർഗ്ഗ നിർദ്ദേശങ്ങൾക്കും അനുസൃതമായി സംസ്ഥാന തലത്തിൽ ദുരന്ത ലഘൂകരണ പ്രവർത്തനങ്ങൾ ഏകോപിപ്പിക്കുക എന്നതാണ് സംസ്ഥാന ദുരന്ത നിവാരണ അതോറിറ്റിയുടെ പ്രധാന പ്രവർത്തനം. ജില്ലാ കളക്ടർ അധ്യക്ഷനും ജില്ലാ പഞ്ചായത്ത് പ്രസിഡന്റ് സഹ-അധ്യക്ഷനുമായ ജില്ലാ ദുരന്തനിവാരണ അതോറിറ്റികളുടെ പ്രവർത്തനത്തിനാവശ്യമായ സാങ്കേതിക സഹായം നൽകുക എന്നതും സംസ്ഥാന അതോറിറ്റിയുടെ ചുമതലയാണ്.

ദുരന്ത നിവാരണ നിയമം സെക്ഷൻ 16, 29 വകുപ്പുകളനുസരിച്ച് സംസ്ഥാനത്തെയും ജില്ലകളിലെയും ദുരന്ത നിവാരണ അതോറിറ്റികളുടെ പ്രവർത്തനത്തിനാവശ്യമായ സാങ്കേതിക ഉദ്യോഗസ്ഥരെ നിയമിച്ചിട്ടുണ്ട്. അതാത് മേഖലയിലെ ദുരന്ത ലഘൂകരണ നിർദ്ദേശങ്ങൾ നിർവ്വഹിക്കുവാൻ അതാത് വകുപ്പുകൾ പ്രാഗത്ഭ്യം സ്വയം സൃഷ്ടിക്കേണ്ടതുണ്ട്. ഇതിനായി വകുപ്പുതല ദുരന്ത നിവാരണ പദ്ധതികളും ആവശ്യമാണ്. ഇത് പരിഗണിച്ച് സംസ്ഥാനത്ത് റവന്യൂ വകുപ്പ് ഉൾപ്പെടെ 26 വകുപ്പുകളിൽ ദുരന്ത നിവാരണത്തിനായി വെർച്വൽ കേഡർ

സംവിധാനം ഉണ്ടാക്കിയിട്ടുണ്ട്.

ദുരന്തനിവാരണ പ്രവർത്തനങ്ങളിൽ ദുരിതാശ്വാസ ചുമതലയുള്ള നോഡൽ വകുപ്പാണ് റവന്യൂ വകുപ്പ്. കൂടാതെ ദുരന്ത സാഹചര്യത്തിൽ, ജില്ലാ ദുരന്ത നിവാരണ അതോറിറ്റിയുടെ മേധാവിയായ ജില്ലാകളക്ടറുടെ നേരിട്ടുള്ള നിയന്ത്രണത്തിൽ വിവിധ വകുപ്പുകളുടെ ഏകോപനം ഉറപ്പുവരുത്തുന്നതും റവന്യൂ വകുപ്പാണ്. റവന്യൂ വകുപ്പിലെ വെർച്വൽ കേഡർ ഉദ്യോഗസ്ഥർക്കുള്ള പരിശീലനം സംസ്ഥാന അതോറിറ്റി നേരിട്ട് നടത്തുന്നതിനുള്ള പാഠപുസ്തകങ്ങൾ തയ്യാറായിവരുന്നു. റവന്യൂ വകുപ്പിലെ വെർച്വൽ കേഡർ ഉദ്യോഗസ്ഥർക്ക് ദുരിതാശ്വാസം, ഏകോപനം, ദുരന്ത സാഹചര്യ പ്രതികരണ സംവിധാനം എന്നിവയിലായിരിക്കും പ്രധാന പരിശീലനം.

വില്ലേജ് ഓഫീസുകളുടെ സ്ഥാനം ദുരന്തസാധ്യത ഏറ്റവും കുറഞ്ഞ പ്രദേശത്തായിരിക്കേണ്ടതുണ്ട്. 2010-12 കാലഘട്ടത്തിൽത്തന്നെ സംസ്ഥാനത്തെ 239 ബഹുവിധ ദുരന്ത സാധ്യതാ വില്ലേജ് ഓഫീസുകളിലും താലൂക്ക് ഓഫീസുകളിലും വിവിധോദ്ദേശ്യ അടിയന്തര ദുരന്തപ്രതികരണ കിറ്റുകൾ, ടോർച്ച് ഉൾപ്പെടെ വിതരണം ചെയ്തിരുന്നു.

ദുരന്ത പ്രതികരണത്തിന് പ്രത്യേക പരിശീലനം ആവശ്യമാണ്. ഇതിനായി സംസ്ഥാന ദുരന്ത പ്രതികരണ സേന രൂപീകരിച്ചിട്ടുണ്ട്. സംസ്ഥാന അതോറിറ്റിയുടെ

നേരിട്ടുള്ള നിയന്ത്രണത്തിൽ, അതോറിറ്റി അംഗമെന്ന നിലയിൽ ആഭ്യന്തര വകുപ്പ് സെക്രട്ടറിക്ക് നേരിട്ടാണ് ഈ സേനയുടെ നിയന്ത്രണം. ജില്ലാതലത്തിൽ ജില്ലാ ദുരന്തനിവാരണ അതോറിറ്റിക്കും അതോറിറ്റിയുടെ ചെയർമാനായ ജില്ലാകളക്ടർക്കുമാണ് ഇത്തരം സേനയുടെ നിയന്ത്രണം.

കൂടാതെ 1968-ലെ സിവിൽ ഡിഫൻസ് നിയമത്തിന്റെ വെളിച്ചത്തിൽ സംസ്ഥാനത്ത് സിവിൽ ഡിഫൻസ് സന്നദ്ധപ്രവർത്തകരെ വാർത്തെടുക്കുന്ന പ്രവർത്തനം സംസ്ഥാന അതോറിറ്റി അഗ്നിസുരക്ഷാ വകുപ്പുമായി ചേർന്ന് ആരംഭിച്ചു. ദുരന്ത സമയങ്ങളിൽ വകുപ്പുകളുടെ അന്യോന്യമുള്ള പ്രവർത്തനം സജ്ജീകരിക്കുവാൻ ഒരു വകുപ്പിന് മറ്റൊരു വകുപ്പിനുമുള്ള നിയന്ത്രണമെന്നത് അഭികാമ്യമല്ല. സംസ്ഥാന/ജില്ലാ വകുപ്പുകൾക്ക് അതീതമായി പ്രവർത്തിക്കുന്നതും വകുപ്പുകളുടെ പ്രവർത്തനം ഏകോപിപ്പിക്കുന്നതും അതോറിറ്റികളാണ്.

നിലവിൽ സർക്കാരിൽനിന്നും ഭരണാനുമതി ലഭിക്കുന്ന കാലവർഷക്കെടുതിയിൽ തകർന്ന റോഡുകളും മറ്റും പരിശോധന നടത്തി അംഗീകരിക്കാവുന്നതാണോയെന്ന് ഉറപ്പുവരുത്തി നിർവ്വഹണാനുമതി നൽകുന്നത് ജില്ലാകളക്ടർമാരാണ്. ഈ രീതിയിലുള്ള നടപടിക്രമം മാറ്റുന്ന കാര്യം ആവശ്യമെങ്കിൽ പരിശോധിച്ച് ഉചിതമായ നടപടി സ്വീകരിക്കുന്നതാണ്.

ദുരന്ത നിവാരണ പ്രവർത്തനങ്ങൾ ഏകോപിപ്പിക്കേണ്ട ദുരന്ത നിവാരണ വിഭാഗം ഡെപ്യൂട്ടി കളക്ടറുടെ തസ്തിക, പ്രകൃതി ദുരന്തങ്ങൾ ഏറ്റവും കൂടുതൽ ഉണ്ടാകുന്ന ജില്ലകളായ കൊല്ലം, കോട്ടയം, ഇടുക്കി, പാലക്കാട്, വയനാട്, കാസർഗോഡ് ജില്ലകളിൽ ഇല്ലായെന്നത് പ്രസ്തുത ജില്ലകളിലെ ദുരന്ത നിവാരണ പ്രവർത്തനങ്ങളെ കാര്യമായി ബാധിക്കുന്നുണ്ട്.

കെട്ടിട നികുതി

പുതിയ കെട്ടിടങ്ങൾക്ക് നമ്പർ അനുവദിക്കുന്നതിന് 1975-ലെ കേരള കെട്ടിട നികുതി നിയമത്തിലെ 7-ാം വകുപ്പ് പ്രകാരമുള്ള റിട്ടേൺ ഫയൽ ചെയ്തതിന്റെ ആധികാരിക രേഖ ഹാജരാക്കിയാൽ മതിയെന്ന് തദ്ദേശ സ്വയംഭരണ വകുപ്പ് 09-07-2015-ലെ സ.ഉ.(എം.എസ്) 231/15 ത.സ്വ.ഭ.വ പ്രകാരം ഉത്തരവായിട്ടുള്ളതാണ്. ഒറ്റത്തവണ കെട്ടിട നികുതി കണക്കാക്കുന്നതിലേയ്ക്കായി, കെട്ടിടംപണി പൂർത്തിയായി കഴിയുമ്പോൾ കെട്ടിടനമ്പർ ലഭിക്കുന്നതിന് അതത് തദ്ദേശ സ്വയംഭരണ സ്ഥാപനങ്ങളിൽ സമർപ്പിക്കുന്ന പൂർത്തീകരിച്ച പ്ലാൻ ടി സ്ഥാപനത്തിലെ എഞ്ചിനീയർ സാക്ഷ്യപ്പെടുത്തിയതിന്റെ അടിസ്ഥാനത്തിൽ, അംഗീകൃത കംപ്ലീഷൻ പ്ലാനിൽ രേഖപ്പെടുത്തിയിട്ടുള്ള തറ വിസ്തീർണ്ണം കണക്കാക്കി നികുതി നിർണ്ണയം നടത്തിയാൽ കാലതാമസം ഒഴിവാക്കാം. എന്നാൽ ഇതിന്

നിയമ ഭേദഗതി ആവശ്യമാണ്. ഇക്കാര്യം പരിശോധിച്ച് ഉചിതമായ നടപടി സ്വീകരിക്കുന്നതാണ്.

ടോറന്റ് സിസ്റ്റം

സംസ്ഥാനത്ത് രണ്ട് സബ് രജിസ്ട്രാർ ഓഫീസിനകീഴിൽ വരുന്ന വില്ലേജുകളിൽ ടോറന്റ് സിസ്റ്റം നടപ്പിലാക്കി വരുന്നു. എറണാകുളം ജില്ലയിൽ അങ്കമാലി സബ് രജിസ്ട്രാർ ഓഫീസിലും കോട്ടയം ജില്ലയിൽ കോട്ടയം സബ് രജിസ്ട്രാർ ഓഫീസിലുമാണ് ടോറന്റ് സംവിധാനം നിലവിലുള്ളത്.

വസ്തുക്കൾ രജിസ്റ്റർ ചെയ്യുന്നതിന് മുന്നോടിയായി ഭൂമിയും റവന്യൂ രേഖകളും പരിശോധിച്ച് സ്കെച്ച് തയ്യാറാക്കി അംഗീകരിച്ച് ടോറൻസ് മാതൃകയിൽ വസ്തുക്കൾ രജിസ്റ്റർ ചെയ്യുകയാണെങ്കിൽ ഇത്തരം പ്രായോഗിക ബുദ്ധിമുട്ടുകൾ ഒഴിവാക്കുവാൻ സാധിക്കുന്നതാണ്. കൂടാതെ വിവിധ ആവശ്യങ്ങൾക്കായി ഉപയോഗപ്രദമാംവിധം സ്കെച്ച് ഉൾപ്പെടെ ഭൂമി സംബന്ധമായ എല്ലാ വിവരവും ഉൾപ്പെടുത്തി ആർ.ഒ.ആർ. മാതൃകയിൽ ഒരു സർട്ടിഫിക്കറ്റ് നൽകുന്ന കാര്യവും സർക്കാർ പരിശോധിക്കും.

കോട്ടയം ജില്ലയിൽ കാഞ്ഞിരപ്പള്ളി താലൂക്കിൽ ജീവനക്കാരുടെ കുറവ് സംബന്ധിച്ച്

കോട്ടയം ജില്ലയിൽ കാഞ്ഞിരപ്പള്ളി താലൂക്കിൽ രണ്ട് താലൂക്ക് സർവ്വെയറുടെ സ്ഥിരം തസ്തികകൾ മാത്രമേ നിലവിലുള്ളൂ. പരാതികൾ സമയബന്ധിതമായി

പൂർത്തിയാക്കുന്നതിന് ടി ജീവനക്കാർ അപര്യാപ്തമായതിനാൽ നാല് സർവ്വെയറേ റീസർവ്വെയിൽ നിന്ന് ജോലി ക്രമീകരണ വ്യവസ്ഥയിൽ നിയോഗിച്ചതുകൊണ്ട് ആറ് സർവ്വെയർമാർ ടി താലൂക്കിൽ ഇപ്പോൾ സേവനം അനുഷ്ഠിച്ചുവരുന്നുണ്ട്.

ന്യായവില പുനർനിർണ്ണയ നടപടികൾ

സംസ്ഥാനത്തെ ന്യായവില നിരക്കുകൾ 1-4-2010-നാണ് പ്രാബല്യത്തിൽ വന്നത്. 2014-ൽ 50%-വും 2018-ൽ 10%-വും വർദ്ധനവ് വരുത്തുകയുണ്ടായി. ഇപ്പോൾ നിശ്ചയിച്ചിട്ടുള്ള ന്യായവിലയിൽ നിരവധി ആക്ഷേപങ്ങളും അപാകതകളും ശ്രദ്ധയിൽപ്പെട്ടതിനെത്തുടർന്നാണ് 14-08-2018-ലെ സ.ഉ (കെ) 302/2018/റവ നമ്പർ സർക്കാർ ഉത്തരവ് പ്രകാരം ഭൂമിയുടെ ന്യായവില പുനർനിർണ്ണയിക്കുന്നതിനായി ഉത്തരവായത്. പ്രസ്തുത ഉത്തരവിൽ ന്യായവില നിർണ്ണയ നടപടികൾ നടപ്പിലാക്കുന്നതിനായി, വില്ലേജിന്റെ ദൈനംദിന പ്രവർത്തനങ്ങളെ പ്രതികൂലമായി ബാധിക്കാതിരിക്കുന്നതിന് അധികം ഉദ്യോഗസ്ഥരെ നിയമിക്കാൻ നിർദ്ദേശിച്ചിട്ടുണ്ട്. അതിനായി ജോലി കുറവുള്ള മറ്റ് റവന്യൂ ഓഫീസുകളിൽനിന്നും പുറമേ ഡാറ്റാ എൻടി ഓപ്പറേറ്റർമാരെയും ദിവസ വേതനാടിസ്ഥാനത്തിൽ ഒന്നോ രണ്ടോ ഫീൽഡ് വർക്കർമാരെയും നിയമിക്കാൻ നിർദ്ദേശിച്ചിട്ടുണ്ട്. അതിനാൽ ഭൂമിയുടെ ന്യായവില നിർണ്ണയ നടപടികൾ

വില്ലേജിന്റെ ദൈനംദിന പ്രവർത്തനത്തെ ബാധിക്കില്ല.

സ്റ്റാർട്ട് വില്ലേജ് ഓഫീസുകൾ

കേരളത്തിലെ എല്ലാ വില്ലേജ് ഓഫീസുകളും സ്റ്റാർട്ട് ആക്കുന്ന പ്രകീയ അടിയന്തരമായി നടന്നുവരുന്നു. പ്ലാനിംഗ് ബോർഡിൽനിന്ന് ഫണ്ടും അനുമതിയും ലഭിക്കുന്നമുറയ്ക്ക് അത് പൂർത്തിയാക്കുന്നതാണ്.

എൽ.ആർ.എം. പ്രവർത്തനങ്ങളിൽ ജീവനക്കാരുടെ കുറവ്

സർവ്വെ വകുപ്പിലെ ഡ്രാഫ്റ്റ്സ്മാൻ/സർവ്വേയർ തസ്തികകളിൽ തെരഞ്ഞെടുപ്പ് നടത്തുന്നതിനുള്ള യോഗ്യതയും മാനദണ്ഡങ്ങളും ഒന്നാണെങ്കിലും പ്രസ്തുത തസ്തികകൾ വ്യത്യസ്ത വിജ്ഞാപനത്തിലൂടെ വ്യത്യസ്തമായ ജോലികൾക്കാണ് നിയോഗിച്ചിട്ടുള്ളത്. എൽ.ആർ.എം. അപേക്ഷ വിവിധ ഉദ്യോഗസ്ഥതലങ്ങളിലൂടെ കടന്നുപോകുന്നതിനാൽ അപേക്ഷകൾ തീർപ്പാക്കുന്നതിന് കൂടുതൽ കാലതാമസം നേരിട്ട സാഹചര്യത്തിൽ 26-08-2017-ലെ സ.ഉ. (എം.എസ്.) 303/2017/റവ. നമ്പർ സർക്കാർ ഉത്തരവ് പ്രകാരം നടപടിക്രമങ്ങൾ ലഘൂകരിച്ച് ഉത്തരവായിട്ടുണ്ട്. ഇതനുസരിച്ച് എൽ.ആർ.എം. അപേക്ഷകളുടെ ഭാഗമായ സർവ്വെ പ്രവർത്തനങ്ങൾ സമയബന്ധിതമായി പൂർത്തിയാക്കുന്നതിന് താലൂക്കുകളിലെ സ്ഥിരം താലൂക്ക് സർവ്വേയറെ കൂടാതെ റീസർവ്വെ എസ്റ്റാബ്ലിഷ്മെന്റിൽനിന്നും അധികമായി

സർവ്വേയറെ താലൂക്കുകളിൽ നിയോഗിച്ചതുൾപ്പെടെ 2018 ഒക്ടോബർ മാസത്തിൽ 688 സർവ്വേയർമാരെ താലൂക്കുകളിലെ എൽ.ആർ.എം. പ്രവർത്തനങ്ങൾക്കായി നിയോഗിച്ചിട്ടുള്ളതാണ്.

ആധുനിക സാങ്കേതികവിദ്യ പ്രയോജനപ്പെടുത്തുന്നത് സംബന്ധിച്ച്

25-06-2018-ലെ സ.ഉ. (എം.എസ്.) 236/2018/റവ. നമ്പർ സർക്കാർ ഉത്തരവ് പ്രകാരം കൃത്യവും കാര്യക്ഷമവുമായ സേവനം ജനങ്ങൾക്ക് ലഭ്യമാക്കുന്നതിനായി ഭൂരേഖാപരിപാലനത്തിനുള്ള തന്ത്രങ്ങൾ ആവിഷ്കരിക്കുക, പോക്കവരവിന്റെ എല്ലാ നടപടികളും ഓൺലൈൻ സംവിധാനവുമായി സംയോജിപ്പിക്കുക, ഭൂരേഖാ പരിപാലനത്തിനായി ഇൻഫർമേഷൻ ടെക്നോളജിയിലധിഷ്ഠിതമായ ചട്ടക്കൂടുകൾ അന്തിമമായി നിർണ്ണയിക്കുക, കഡസ്ട്രൽ സർവ്വെ ആധുനീകരിക്കുക, സർവ്വെ ഡിജിറ്റൈസേഷൻ നടപടികൾ ഏകോപിപ്പിക്കുക എന്നീ ഉദ്ദേശ്യലക്ഷ്യങ്ങൾ മുൻനിർത്തി ബന്ധപ്പെട്ട എല്ലാ വകുപ്പുകളുടെയും സഹകരണം ഉറപ്പാക്കി പ്രവർത്തിക്കാൻ സാധിക്കുന്ന തരത്തിൽ കേരള ലാൻഡ് റിക്കോർഡ്സ് മോഡണൈസേഷൻ മിഷൻ (കെ.എൽ.ആർ.എം.എം.) രൂപീകരിച്ച് ഉത്തരവായിട്ടുള്ളതാണ്. ടി ഉത്തരവ് പ്രകാരമുള്ള നടപടികൾ ആരംഭിച്ചിട്ടുണ്ടെന്നാണ്. ടി നടപടികൾ

ത്വരിതപ്പെടുത്തിക്കൊണ്ടും സർവ്വ ജോലികൾ കേന്ദ്രസംസ്ഥാന സർക്കാർ അംഗീകൃത ഏജൻസികളെ ചുമതലപ്പെടുത്തി ചെയ്തുകൊണ്ടും വാലിയേഷൻ നടപടികൾ നിലവിലുള്ള സർവ്വ ഉദ്യോഗസ്ഥരെക്കൊണ്ട് ചെയ്യിച്ചുകൊണ്ടും സംസ്ഥാനത്തെ എല്ലാ ജില്ലകളിലെയും സർവ്വ പ്രവർത്തനങ്ങൾ സമയബന്ധിതമായി പൂർത്തിയാക്കുന്നതിനുള്ള നടപടികൾ സ്വീകരിച്ചുവരുന്നു.

റവന്യൂ വകുപ്പിലെ ജീവനക്കാരുടെ കാര്യശേഷി വർദ്ധിപ്പിക്കാനും ആധുനിക സാങ്കേതികവിദ്യയുടെ പ്രയോജനങ്ങൾ ലഭ്യമാക്കാനുമായി റവന്യൂ വകുപ്പിൽ കമ്പ്യൂട്ടർവൽക്കരണം ഘട്ടംഘട്ടമായി നടപ്പിലാക്കിവരുന്നു. വിശദാംശങ്ങൾ ചുവടെ ചേർക്കുന്നു.

ഇ - ഡിസ്കിക്ട്

വിവിധ സർട്ടിഫിക്കറ്റുകൾ വേഗത്തിലും സുതാര്യമായും ലഭ്യമാക്കുക എന്ന ഉദ്ദേശ്യത്തോടെ നടപ്പിലാക്കി വരുന്ന പദ്ധതിയാണ് ഇ-ഡിസ്കിക്ട്. ഇതുവഴി പൊതുജനങ്ങൾക്ക് വില്ലേജ് ഓഫീസുകളിൽ വരാതെതന്നെ സർട്ടിഫിക്കറ്റുകൾ ലഭ്യമാക്കുന്നു. ആയതിനാൽ വില്ലേജ് ഓഫീസുകളിലെ തിരക്ക് കുറയുന്നതിന് സഹായകമാണ് പ്രസ്തുത പദ്ധതി.

ആർ.ആർ. ഓൺലൈൻ

റവന്യൂ റിക്കവറി പ്രവർത്തനങ്ങൾ കൂടുതൽ കാര്യക്ഷമമാക്കുന്നതിനായി നിലവിലുള്ള ഓഫ്ലൈൻ, ഓൺലൈൻ സംവിധാനങ്ങൾ സംയോജിപ്പിച്ച് റിക്വിസിഷൻ ഓഫീസ് മുതൽ വില്ലേജ്തലംവരെ ബന്ധിപ്പിക്കുന്ന പദ്ധതിയാണിത്. കളക്ടറേറ്റ്, താലൂക്ക്, വില്ലേജ് തലത്തിലുള്ള ഉദ്യോഗസ്ഥർക്ക് ലോഗ്ഇൻ ചെയ്ത് ഏതെങ്കിലുമൊരു കേസിന്റെ വിവരം വളരെ എളുപ്പത്തിൽ കണ്ടെത്തുന്നതിന് ഈ പദ്ധതി വളരെ സഹായകമാണ്.

സംയോജിത ഓൺലൈൻ പോക്കവരവ്

വസ്തു സംബന്ധമായി റവന്യൂ, രജിസ്ട്രേഷൻ, സർവ്വെ വകുപ്പുകൾ നൽകുന്ന സേവനങ്ങളെ പരസ്പരം ബന്ധപ്പെടുത്തി, കൈമാറ്റം ചെയ്യപ്പെടുന്ന ഭൂമിയുടെ പോക്കവരവ് ഓൺലൈൻ മുഖേന സാധ്യമാക്കുന്ന ആധുനിക വിവര സാങ്കേതിക വിദ്യയുടെ സഹായത്തോടെ വസ്തുവിന്റെ പോക്കവരവ് നടപടികൾ വേഗത്തിലും സുതാര്യമായും കുറ്റമറ്റ രീതിയിലും നടപ്പിലാക്കുകയും ഏകോപിപ്പിക്കുകയും ചെയ്യുകയെന്ന ഉദ്ദേശ്യലക്ഷ്യത്തോടുകൂടിയാണ് സംയോജിത ഓൺലൈൻ പോക്കവരവ് പദ്ധതി നടപ്പിലാക്കുന്നത്.

ഇ-പേയ്മെന്റ്

സംസ്ഥാനത്ത് സംയോജിത ഓൺലൈൻ പോക്കവരവ് സംവിധാനം നടപ്പിലാക്കിയിട്ടുള്ള വില്ലേജുകളിൽ അടയ്ക്കാവുന്ന എല്ലാ പേയ്മെന്റുകളും ഓൺലൈൻ വഴി ഒടുക്കുന്നതിനുള്ള ഇ-പേയ്മെന്റ് സംവിധാനം ഏർപ്പെടുത്തിയിട്ടുണ്ട്.

ഇ-ഓഫീസ്

ലാൻഡ് റവന്യൂ കമ്മീഷണറേറ്റ് മുതൽ വില്ലേജ് ഓഫീസ് വരെ നടപ്പിലാക്കിവരുന്ന ഒരു കടലാസ് രഹിത ഇലക്ട്രോണിക് ഫയൽ സിസ്റ്റമാണിത്. പൊതുജനങ്ങൾക്ക് ഫയലുകളുടെ തൽസ്ഥിതി ഈ സംവിധാനം മുഖേന മനസ്സിലാക്കുവാൻ കഴിയുന്നതാണ്.

പൊതുസമൂഹത്തിന് ഉറപ്പുവരുത്തുന്നതിനുവേണ്ടി ആധുനിക വിവര സാങ്കേതിക വിദ്യയുടെ സഹായത്തോടെ ജനങ്ങൾക്ക് മെച്ചപ്പെട്ട സേവനം നൽകുന്നതിനുള്ള നടപടികളാണ് റവന്യൂ വകുപ്പ് സ്വീകരിച്ചുവരുന്നത്.

വിവിധ വിഭാഗങ്ങളിലുള്ള സേവനങ്ങളെയും അതുമായി ബന്ധപ്പെട്ട ഫയലുകളുടെ തൽസ്ഥിതിയും പൊതുജനങ്ങൾക്കും ജീവനക്കാർക്കും ഇ-ഓഫീസ് മുഖേന മനസ്സിലാക്കുവാൻ കഴിയുന്നതാണ്.

പുതിയ താലൂക്ക് രൂപീകരണം

കോട്ടയം താലൂക്കിൽ 26 വില്ലേജുകളും ചങ്ങനാശ്ശേരി താലൂക്കിൽ 15 വില്ലേജുകളുമാണ് ഉൾപ്പെട്ടിട്ടുള്ളതെന്നും അതിൽനിന്നും കോട്ടയം താലൂക്കിലെ 4 വില്ലേജുകളും ചങ്ങനാശ്ശേരി താലൂക്കിലെ 8 വില്ലേജുകളും ഉൾപ്പെടുത്തി പുതിയ താലൂക്ക് രൂപീകരിക്കുകയെന്നത് നിലവിലെ സാഹചര്യത്തിൽ പ്രായോഗികമായി കാണുന്നില്ലായെന്നതിനാൽ കറുകച്ചാൽ ആസ്ഥാനമായി താലൂക്ക് രൂപീകരിക്കേണ്ട ആവശ്യം ഇല്ലെന്ന് ലാൻഡ് റവന്യൂ കമ്മീഷണർ റിപ്പോർട്ട് ചെയ്തിട്ടുണ്ട്. നിലവിൽ പുതിയ താലൂക്കുകൾ രൂപീകരിക്കേണ്ടതിന്റെ ആവശ്യകത ജില്ലാ കളക്ടറുടെ റിപ്പോർട്ടിന്റെ അടിസ്ഥാനത്തിൽ സർക്കാർ പരിശോധിച്ചുവരുന്നു (ഫയൽ നം. എഫ് 1178/17-റവ) കൂടാതെ താലൂക്ക് പുനഃസംഘടന സംബന്ധിച്ച് പഠിച്ച് റിപ്പോർട്ട് തയ്യാറാക്കി സമർപ്പിക്കുന്നതിനായി ലാൻഡ് റവന്യൂ കമ്മീഷണറേറ്റ് തലത്തിൽ ഒരു ടീമിനെ നിയോഗിച്ചിട്ടുണ്ട്.

സബ്മിഷൻ

1. കേരള ഇൻലാൻഡ് വെസൽസ് റൂൾസ്

ശ്രീ. ജോൺ ഫെർണാണ്ടസ്, എം.എൽ.എ.-യുടെ സബ്മിഷനുള്ള മുഖ്യമന്ത്രിയുടെ മറുപടി

2015 ആഗസ്റ്റ് 26-ന് നടന്ന ഫോർട്ടുകൊച്ചി ബോട്ട് അപകടത്തിൽ

മരണപ്പെട്ടവരുടെ ആശ്രിതർ തേർഡ് പാർട്ടി ഇൻഷുറൻസ് ക്ലെയിമിനായി മോട്ടോർ ആക്ലിഡന്റ് ക്ലെയിം ട്രിബ്യൂണലിൽ കേസ് ഫയൽ ചെയ്തിരുന്നു. എന്നാൽ 1917-ലെ ഇൻലാൻഡ് വെസ്റ്റൽസ് ആക്ട് പ്രകാരം ഇത്തരത്തിലുള്ള കേസുകൾ പരിഗണിക്കുന്നതിന് മോട്ടോർ ആക്ലിഡന്റ് ക്ലെയിം ട്രിബ്യൂണലിന് അധികാരമില്ലെന്ന് ചൂണ്ടിക്കാട്ടി ട്രിബ്യൂണൽ കേസ് തള്ളി.

കേരള ഇൻലാൻഡ് വെസ്റ്റൽസ് റൂൾസ് രൂപീകരിച്ച് 30-04-2010-ൽ സർക്കാർ വിജ്ഞാപനം പുറപ്പെടുവിച്ചിരുന്നു. എന്നാൽ ഈ റൂൾസിൽ ഇൻഷുറൻസ് ക്ലെയിം പരിഗണിക്കുന്നതിനുവേണ്ടിയുള്ള മാർഗ്ഗനിർദ്ദേശങ്ങൾ പ്രതിപാദിച്ചിട്ടില്ല. ഈ സാഹചര്യത്തിൽ ജലയാനങ്ങളുടെയും യാത്രികരുടെയും സുരക്ഷയും തേർഡ് പാർട്ടി ഇൻഷുറൻസ് പരിരക്ഷയും ഉറപ്പാക്കുന്നതിനുള്ള സാധ്യതകൾ സർക്കാർ പരിശോധിച്ചുവരികയാണ്.

ഇത്തരം കേസുകൾ പരിഗണിക്കാൻ മോട്ടോർ ആക്ലിഡന്റ് ക്ലെയിം ട്രിബ്യൂണലിന് അധികാരം നൽകുന്നതിനോ അല്ലെങ്കിൽ മോട്ടോർ ആക്ലിഡന്റ് ക്ലെയിം ട്രിബ്യൂണലിന്റെ ചുവടുപിടിച്ച് ഒരു പ്രൊപ്പർഡ് വെഹിക്കിൾ ആക്ലിഡന്റ് ക്ലെയിം ട്രിബ്യൂണൽ രൂപീകരിക്കുന്നതിനോ ഉള്ള സാധ്യതകളാണ് പരിശോധിക്കുന്നത്.

യാത്രികരുടെ സുരക്ഷയും ഇൻഷുറൻസ് പരിരക്ഷയും ഉറപ്പുവരുത്തുന്നതിന് അനുയോജ്യ തീരുമാനം ഇക്കാര്യത്തിൽ കൈക്കൊള്ളുന്നതാണ്.

2) ആളുമാറിയുള്ള അറസ്റ്റ്

ശ്രീ. എ. എൻ. ഷംസീർ, എം.എൽ.എ.-യുടെ സബ്മിഷനുള്ള മുഖ്യമന്ത്രിയുടെ മറുപടി

കണ്ണൂർ പെരളശ്ശേരി ചോരക്കുളത്ത് രാഗി എന്ന വീട്ടമ്മയുടെ മാല കവർന്നതുമായി ബന്ധപ്പെട്ട കേസിൽ ചക്കരക്കൽ പോലീസ് സ്റ്റേഷനിൽ ക്രൈം 338/2018 ആയി കേസ് രജിസ്റ്റർ ചെയ്ത് അന്വേഷണം നടത്തുകയും പ്രസ്തുത സംഭവവുമായി ബന്ധപ്പെട്ട് സാക്ഷി മൊഴികളുടെയും വിവരങ്ങളുടെയും അടിസ്ഥാനത്തിൽ സി.എച്ച്. നഗറിൽ താമസക്കാരനായ താജുദ്ദീൻ എന്നയാളാണ് പ്രതി എന്ന നിഗമനത്തിൽ 11-07-2018-ന് ടിയാനെ കസ്റ്റഡിയിലെടുത്ത് കോടതിയിൽ ഹാജരാക്കിയിട്ടുള്ളതാണ്.

എന്നാൽ ടിയാൻ നിരപരാധിയാണെന്ന് കാണിച്ച് ടിയാന്റെ ഭാര്യ മുഖ്യമന്ത്രിക്ക് പരാതി നൽകിയതിന്റെ അടിസ്ഥാനത്തിൽ കണ്ണൂർ ഡി.വൈ.എസ്.പി. സി.സി.ടി.വി. ദൃശ്യങ്ങളുടെ സഹായത്തോടെ മറ്റ് സ്റ്റേഷനുകളുമായി ബന്ധപ്പെട്ട് അന്വേഷണം നടത്തിയതിൽ കോഴിക്കോട് സബ് ജയിലിൽ റിമാന്റിൽ കഴിഞ്ഞിരുന്ന ശരത് വത്സരാജ് ആണ് കുറ്റം ചെയ്തതെന്ന് കണ്ടെത്തുകയും ടിയാന്റെ

അറസ്റ്റ് രേഖപ്പെടുത്തുകയും ചെയ്തു. തുടർന്ന് താജ്ദീനെ നിരപരാധിയാണെന്ന് കണ്ടെത്തിയതിനാൽ കേസിലെ പ്രതിസ്ഥാനത്തുനിന്നും ഒഴിവാക്കുകയും കോടതിയിൽ റിപ്പോർട്ട് സമർപ്പിക്കുകയും ആയത് കോടതി സ്വീകരിക്കുകയും ചെയ്തിട്ടുണ്ട്. വേണ്ടത്ര ജാഗ്രത പുലർത്താതെ അന്വേഷണം നടത്തിയതിന്റെ ഫലമായി നിരപരാധിയായ ഒരാളെ ആളുമാറി പ്രതിയാക്കി അറസ്റ്റ് ചെയ്ത ചക്കരക്കൽ എസ്.ഐ., എ.എസ്.ഐ. എന്നിവരുടെ പേരിൽ വകുപ്പുതല അന്വേഷണത്തിന് ഉത്തരവായിട്ടുണ്ട്. എസ്.ഐ.-യെ കണ്ണൂർ ട്രാഫിക് സ്റ്റേഷനിലേയ്ക്ക് സ്ഥലം മാറ്റുകയും ഇവർക്കെതിരെയുള്ള അച്ചടക്കനടപടികൾ ആരംഭിക്കുകയും ചെയ്തിട്ടുണ്ട്.

ഒരു നിരപരാധി കുറ്റവാളിയെന്ന് മുദ്രകുത്തപ്പെട്ട അതീവ ഗൗരവമായൊരു പ്രശ്നമാണിത്. അതുകൊണ്ട് ഇക്കാര്യത്തിൽ ആവശ്യമായ നടപടികൾ സ്വീകരിക്കണമെന്ന് സംസ്ഥാന പോലീസ് മേധാവിക്ക് നിർദ്ദേശം നൽകിയിട്ടുണ്ട്.

3) മതാടിസ്ഥാനത്തിലുള്ള ക്രിക്കറ്റ് ടൂർണമെന്റ്

ശ്രീ. എം. രാജഗോപാലൻ, എം.എൽ.എ. യുടെ സബ്മിഷനുള്ള മുഖ്യമന്ത്രിയുടെ മറുപടി

കാസർഗോഡ് ജില്ലയിലെ മഞ്ചേശ്വരം താലൂക്കിലെ മംഗൽപ്പാടി പഞ്ചായത്തിൽപ്പെട്ട ബേക്കൂർ വില്ലേജിൽ ബേക്കൂർ എന്ന സ്ഥലത്ത് ഹിരണ്യ യുവക

വൃന്ദ, ബേക്കൂർ, രജിസ്റ്റർ നം. SL No. 468/04 എന്ന പേരിൽ 70-ഓളം മെമ്പർമാർ അടങ്ങിയ ക്ലബ് പ്രവർത്തിച്ചുവരുന്നുണ്ട്.

ക്ലബിന്റെ പ്രസിഡന്റായ ധനഞ്ജയ ഷെട്ടി എന്നയാളുടെ മകനായ റിതേഷ്, 17 വയസ്സ് (PUC-1 വിദ്യാർത്ഥി) എന്നയാൾ ഹിരണ്യ ബോയ്സ് എന്ന പേരിൽ 18 വയസ്സിന് താഴെയുള്ളവർക്ക് 20 ടീമുകളെ മാത്രം പങ്കെടുപ്പിച്ചുകൊണ്ട് 25-11-2018 തീയതി ക്രിക്കറ്റ് ടൂർണമെന്റ് നടത്തുന്നുണ്ട് എന്നും വിവിധ ശ്രേണിയിലെ സമ്മാനങ്ങൾ പ്രഖ്യാപിച്ചും 'Only Hindu Players should be play this game, CONNECT:Rithesh' എന്നിങ്ങനെ കാണിച്ചും വാട്ട്സ്ആപ്പ് സ്റ്റാറ്റസ് ഇട്ടിട്ടുള്ളതാണ്. ക്രിക്കറ്റ് ടൂർണമെന്റ് സംഘടിപ്പിക്കുന്നതിനുവേണ്ടി പ്രചരണം നടത്തിയിരുന്നവെങ്കിലും ടൂർണമെന്റ് ഇതുവരെ നടത്തിയിട്ടില്ല.

ഹിരണ്യ യുവക വൃന്ദ എന്ന ക്ലബിന്റെ രേഖാമൂലമുള്ള അനുമതിയില്ലാതെയാണ് ഹിരണ്യ ബോയ്സ് എന്ന പേരിൽ പ്രചരണം നടത്തിയതെന്നും ക്ലബ് ഭാരവാഹികൾ വ്യക്തമാക്കിയിട്ടുണ്ട്. പ്രത്യേക മതവിഭാഗത്തിൽപ്പെട്ടവരെ മാത്രം പങ്കെടുപ്പിച്ചുകൊണ്ട് ടൂർണമെന്റ് നടത്തുന്ന പ്രചരണം തങ്ങളുടെ അറിവോടെയല്ല.

മതനിരപേക്ഷതയെ ഹനിക്കുന്ന തരത്തിലുള്ള ഇത്തരം പ്രവണതകളെ ചെറുക്കുന്നതിന് സാധ്യമായ എല്ലാ നടപടികളും സർക്കാർ സ്വീകരിക്കും.

4) പ്രളയത്തെത്തുടർന്നുള്ള നഷ്ടപരിഹാരം

ശ്രീ. റോഷി അഗസ്റ്റിൻ എം.എൽ.എ.-യുടെ സബ്മിഷൻ റവന്യൂവും ഭവനനിർമ്മാണവും വകുപ്പുമന്ത്രിയുടെ മറുപടി

കേരള സംസ്ഥാനം നേരിട്ട ഏറ്റവും രൂക്ഷമായ പ്രകൃതി ദുരന്തമായിരുന്നു 2018-ലെ വെള്ളപ്പൊക്ക ദുരന്തം. മെയ് മാസം 29-ന് ആരംഭിച്ച കാലവർഷം ജൂൺ 15-ഓടുകൂടി ശക്തിപ്പെട്ടു. ജൂലൈ മാസത്തിൽ വടക്കൻ ജില്ലകളിലും ആലപ്പുഴ, കോട്ടയം ജില്ലകളിലും പത്തനംതിട്ടയിലെ 5-ഓളം പഞ്ചായത്തുകളിലും രൂക്ഷമായ നാശനഷ്ടങ്ങൾ സൃഷ്ടിച്ചിരുന്നു. ആഗസ്റ്റ് 8-ാം തീയതി മുതൽ അതിരൂക്ഷമായി സംസ്ഥാനത്തെ പ്രസ്തുത ദുരന്തം ഗ്രസിച്ചു. ഇടുക്കി ജില്ലയിൽ 1849 വീടുകൾ വാസയോഗ്യമല്ലാതായി തീരുകയും 1400 വീടുകൾ 60-74% തകർച്ച നേരിടുകയും 1558 വീടുകൾ 30-59% തകർച്ച നേരിടുകയും 1648 വീടുകൾക്ക് 16-29% തകർച്ച നേരിടുകയും 2500 വീടുകൾക്ക് 15% തകർച്ച നേരിടുകയും ചെയ്തിട്ടുണ്ടെന്നാണ് തദ്ദേശ സ്വയംഭരണ സ്ഥാപനം നടത്തിയ വിവരശേഖരണത്തിൽ (rebuild.lsgkerala.gov.in എന്ന വെബ്സൈറ്റിൽ) ലഭ്യമായിട്ടുള്ളത്. ജിയോ ടാഗ് ആപ്ലിക്കേഷൻ മുഖാന്തരമാണ് വിവര ശേഖരണ നടപടികൾ നടത്തുന്നത്. 616 ആളുകൾക്ക് വീട് വയ്ക്കുന്നതിന് ഭൂമിയും കൂടി കണ്ടെത്തേണ്ടതായിട്ടുണ്ട്.

26-10-2018-ലെ സ.ഉ. (കൈ)നം.24/2018/ഡി.എം.ഡി. പ്രകാരം

സംസ്ഥാനത്ത് ദുരന്തത്തിൽ തകർന്നുപോയ വീടുകളുടെ പുനർനിർമ്മാണത്തിനുള്ള Minimum Relief Code നിർണ്ണയിച്ചിട്ടുണ്ട്. പ്രസ്തുത ഉത്തരവ് പ്രകാരം പൂർണ്ണമായി തകർന്നതോ 75%-ത്തിലധികം തകർച്ച നേരിടുകയും വാസയോഗ്യമല്ലാതാകുകയും ചെയ്തതോ ആയ വീടുകളുടെ പുനർനിർമ്മാണത്തിന് 4 ലക്ഷം രൂപ എന്ന് നിജപ്പെടുത്തിയിട്ടുണ്ട്. വീട് പൂർണ്ണമായും നഷ്ടപ്പെട്ട് ജിയോ ടാഗ് ലിസ്റ്റിൽ ഉൾപ്പെട്ടിട്ടുള്ളവരിൽ സമ്മതപത്രം നൽകിയ സ്വന്തമായി ഭൂമിയുള്ള 59 പേർക്ക് ആദ്യ ഗഡു തുക നൽകിയിട്ടുണ്ട്.

പൂർണ്ണമായും സ്ഥലം ഒഴുകിപോയവർക്ക് സ്വന്തമായി കേരളത്തിൽ സ്ഥലം ഇല്ലെങ്കിലോ നിലവിലെ സ്ഥലം വീടു നിർമ്മാണത്തിന് അനുയോജ്യം അല്ലെങ്കിലോ സ്ഥലം വാങ്ങുന്നതിനായി 6 ലക്ഷം രൂപയോ, പ്രമാണത്തിൽ ഉള്ള തുകയോ, ഏതാണോ കുറവ് ആ തുക അനുവദിക്കുന്നതിനാണ് അനുമതിയുള്ളത്.

മണ്ണിടിച്ചിൽമൂലമോ രണ്ട് ദിവസം അടുപ്പിച്ച് വീട്ടിൽ വെള്ളം കയറുകയോ വീടിന് 75%-ലധികം നാശനഷ്ടം നേരിടുകയോ വീട് പൂർണ്ണമായും തകർന്നുപോകുകയോ ചെയ്തവർക്കാണ് 10,000/- രൂപയുടെ അടിയന്തര ദുരിതാശ്വാസം അനുവദിച്ചിട്ടുള്ളത്. റവന്യൂ വകുപ്പിന്റെ ലഭ്യമായ കണക്കനുസരിച്ച് 6,85,184 ആളുകൾക്ക് 10,000/- രൂപ വീതം സംസ്ഥാനത്ത് വിതരണം ചെയ്തിട്ടുണ്ട്.

3-9-2018-ലെ സ.ഉ. (കെ) നം. 18/2018/ഡി.എം.ഡി പ്രകാരം

തദ്ദേശസ്വയംഭരണ വകുപ്പിലെ ഓവർസിയർ അഥവാ എഞ്ചിനീയർമാർ അംഗീകരിക്കുന്ന കെട്ടിട നഷ്ടത്തിന്റെ (structural damage) തോത് മേൽ പരിശോധനയ്ക്ക് ശേഷം അംഗീകരിക്കുന്നത് തദ്ദേശവകുപ്പ് സെക്രട്ടറിയാണ്. ഇവരുടെ പ്രവർത്തനത്തിന് മേൽനോട്ടം വഹിക്കുവാനായി ആസൂത്രണ വകുപ്പ് അംഗം ചെയർമാനായി ഒരു 4 അംഗ സമിതിയെയും ചുമതലപ്പെടുത്തിയിരുന്നു. കണക്കെടുപ്പിൽ തർക്കമുണ്ടായാൽ അപ്പീൽ നൽകുന്നതിനായി ജില്ലാകളക്ടറെയും ചുമതലപ്പെടുത്തിയിരുന്നു. ഇത്തരത്തിൽ തർക്കമുള്ളവർക്ക് ജില്ലാദുരന്ത നിവാരണ അതോറിറ്റി, ഇടുക്കി ജില്ലയുടെ അഡീഷണൽ ജില്ലാ മജിസ്ട്രേറ്റ് (എ.ഡി.എം)-നെ സമീപിക്കാവുന്നതാണ്. എ.ഡി.എം.-ന്റെ തീരുമാനത്തിൽ പരാതിയുള്ളവർക്ക് ജില്ലാ ദുരന്ത നിവാരണ അതോറിറ്റിയുടെ ചെയർമാനായ ജില്ലാ കളക്ടറെ സമീപിക്കാവുന്നതാണ്.

ദുരന്ത പ്രതികരണ നിധിയുടെ മാനദണ്ഡ പ്രകാരം വീടു തകർന്നതിന്റെ ദുരിതാശ്വാസം ലഭിക്കുവാൻ നാശനഷ്ടം നേരിട്ട വീട് നിയമപരമായി നിർമ്മിതമായ കെട്ടിടമാണെന്ന സാക്ഷ്യപത്രം തദ്ദേശ സ്ഥാപനത്തിന്റെ മേധാവി അഥവാ അധികാരപ്പെടുത്തിയ ഉദ്യോഗസ്ഥൻ നൽകേണ്ടതുണ്ട്. പുറമ്പോക്കിൽ വീട്

നിർമ്മിച്ചിരുന്നവർ നിയമപരമായാണോ വീട് നിർമ്മിച്ചത് എന്ന പരിശോധനയ്ക്കുശേഷം മാത്രമേ ദുരിതാശ്വാസ സഹായത്തിന് അർഹരാണോ അല്ലയോ എന്ന് തീരുമാനിക്കാൻ സാധിക്കുകയുള്ളൂ.

പ്രളയത്തിൽ കൃഷിയും കൃഷി സ്ഥലവും നഷ്ടപ്പെട്ട ഇടുക്കി ജില്ലയിലെ കർഷകർക്ക് സംസ്ഥാന ദുരന്ത പ്രതികരണ നിധിയിൽനിന്നും 8,42,28,961 രൂപയും സംസ്ഥാന വിഹിതത്തിൽനിന്നും 24,76,549 രൂപയും വിള ഇൻഷുറൻസ് പദ്ധതി പ്രകാരം 1,19,22,520 രൂപയും നൽകിയിട്ടുണ്ട്.

പ്രളയത്തിലും കാലവർഷക്കെടുതിയിലും വീടും സ്ഥലവും നഷ്ടപ്പെട്ടവരുടെ പുനരധിവാസത്തിനായി ആവശ്യമായ ഭൂമി കണ്ടെത്തുന്നതിന് സത്വര നടപടികൾ കൈക്കൊള്ളണമെന്ന് ഇടുക്കി ഉൾപ്പെടെയുള്ള എല്ലാ ജില്ലാ കളക്ടർമാർക്കും നിർദ്ദേശം നൽകിയിരുന്നു. അതനുസരിച്ച് സർക്കാർ ഭൂമിയോ പുറമ്പോക്ക് ഭൂമിയോ മറ്റു വകുപ്പുകളുടെ കൈവശം ഉപയോഗിക്കാതെ കിടക്കുന്ന ഭൂമിയോ ഈ ആവശ്യത്തിനായി ഉപയോഗിക്കുന്നതിനും സന്നദ്ധ സംഘടനകളോ വ്യക്തികളോ സ്ഥാപനങ്ങളോ ഭൂമി സംഭാവന ചെയ്യാൻ തയ്യാറായി വരുന്നവരിൽനിന്നും നടപടിക്രമം പാലിച്ചുകൊണ്ട് ഭൂമി സ്വീകരിക്കുന്നതിനുള്ള നടപടികൾ കൈക്കൊള്ളാനും ജില്ലാ കളക്ടർമാർക്ക് നിർദ്ദേശം നൽകിയിട്ടുണ്ട്.

ഇപ്രകാരം ഇടുക്കി ജില്ല ഉൾപ്പെടെ സംസ്ഥാനത്തെ പ്രളയക്കെടുതികൾ നേരിട്ട എല്ലാ ജില്ലകളിലും മനുഷ്യസാധ്യമായ എല്ലാവിധ സത്വര നടപടികളും സർക്കാർ സ്വീകരിച്ചു വരുന്നുണ്ട്.

5) വിള ഇൻഷുറൻസ് പ്രകാരമുള്ള നഷ്ടപരിഹാരം

ശ്രീ. കെ. ദാസൻ, എം.എൽ.എ. യുടെ സബ്മിഷൻ കൃഷി വകുപ്പുമന്ത്രിയുടെ മറുപടി

കൊയിലാണ്ടി നഗരസഭയിലും അരീക്കുളം, കീഴാരിയൂർ എന്നീ ഗ്രാമപഞ്ചായത്തുകളിലുമായി വ്യാപിച്ചുകിടക്കുന്ന ഏകദേശം 370 ഏക്കർ വിസ്തൃതി വരുന്ന പാടശേഖരമാണ് വെളിയന്നൂർ ചല്ലി. ഏറെക്കാലം തരിശായി കിടന്ന വെളിയന്നൂർ ചല്ലിയിൽ, കൃഷി വകുപ്പിന്റെ നേതൃത്വത്തിൽ തദ്ദേശസ്വയംഭരണ സ്ഥാപനങ്ങളുടെയും പാടശേഖര സമിതികളുടെയും സഹകരണത്തോടെ 2017-18 സാമ്പത്തിക വർഷം 210 ഏക്കർ സ്ഥലത്ത് നെൽകൃഷി ഇറക്കുവാൻ സാധിച്ചു. ഈ പാടശേഖരം നെൽകൃഷിക്ക് ഉപയുക്തമാക്കുന്ന പ്രവർത്തനങ്ങൾക്കായി 2017-18 സാമ്പത്തിക വർഷം കർഷകർക്ക് വിവിധ പദ്ധതികൾ വഴി മൊത്തം 60 ലക്ഷം രൂപയുടെ ധനസഹായം നൽകിയിട്ടുണ്ട്. ഇതിനുപുറമെ, ജല ഗമന-നിർഗ്ഗമന സംവിധാനങ്ങൾ സുശക്തമാക്കുന്നതിനായി 7.50 ലക്ഷം രൂപ ചെലവിൽ 4 കിലോമീറ്റർ നീളത്തിൽ ഒരു തോട് നിർമ്മിച്ചു. ഇതിലേയ്ക്കായി 2017-18-ലെ ആത്മ

പദ്ധതിയിൽ ഉൾപ്പെടുത്തി 3.5 ലക്ഷം രൂപ കൊയിലാണ്ടി കൃഷിഭവൻ മുഖേന അനുവദിച്ചു. തോട് നിർമ്മാണവുമായി ബന്ധപ്പെട്ട ചെലവിനത്തിൽ ശേഷിക്കുന്ന 4 ലക്ഷം രൂപ നടപ്പുസാമ്പത്തികവർഷത്തെ നെൽകൃഷി വികസന പദ്ധതിയിൽ ഉൾപ്പെടുത്തി ലഭ്യമാക്കുന്നതാണ്.

വെളിയന്നൂർ ചല്ലി പാടശേഖരത്തിന്റെ അരികളും കൃഷി ഭവൻ പരിധിയിൽപ്പെടുന്ന 34.50 ഹെക്ടർ പ്രദേശത്തെ നെൽകൃഷി, വിളവെടുപ്പിനോടുത്ത സമയത്തുണ്ടായ അതിശക്തമായ മഴയിൽ പൂർണ്ണമായും നശിച്ചുപോയി. മൂന്ന് തദ്ദേശസ്വയംഭരണ സ്ഥാപനങ്ങളുടെ പരിധിയിൽ വരുന്നതാകയാൽ ഈ കൃഷി ഭൂമിയുടെ ഉടമസ്ഥാവകാശം സംബന്ധിച്ച് അവ്യക്തത നിലനിൽക്കുന്നതിനാൽ കർഷകരെ സംബന്ധിച്ചുള്ള വിവരങ്ങൾ ആധികാരികമായി തയ്യാറാക്കുന്നതിൽ വലിയ പ്രയാസം നേരിട്ടിട്ടുണ്ട്. ഒറവുങ്ങൾ, ഊരളൂർ എന്നീ പാടശേഖര സമിതികളുടെ പരിധിയിൽപ്പെടുന്ന പ്രദേശത്തുണ്ടായ ഭീമമായ ഈ കൃഷിനാശത്തിന് നഷ്ടപരിഹാരം നൽകുന്നതിനായി 12.075 ലക്ഷം രൂപയുടെ ഇൻഷുറൻസ് ക്ലെയിം അടിയന്തരമായി സമർപ്പിക്കുന്നതിന് കോഴിക്കോട് ജില്ലാ പ്രിൻസിപ്പൽ കൃഷി ഓഫീസർക്ക് നിർദ്ദേശം നൽകിയിട്ടുണ്ട്. വെളിയന്നൂർ ചല്ലി പാടശേഖരത്തിലെ അർഹരായ മുഴുവൻ കർഷകർക്കും സമയബന്ധിതമായി നഷ്ടപരിഹാരത്തുക

അനുവദിക്കുന്നതിന് നടപടി സ്വീകരിച്ചുവരുന്നു.

6. അടയ്ക്ക കർഷകർക്കുള്ള പ്രത്യേക പാക്കേജ്

ശ്രീ. കെ. കുഞ്ഞിരാമൻ എം.എൽ.എ. ഉന്നയിച്ച സബ്മിഷൻ കൃഷി വകുപ്പുമന്ത്രിയുടെ മറുപടി

കേരളത്തിൽ ഏറ്റവും കൂടുതൽ അടയ്ക്ക കൃഷി ചെയ്യുന്ന ജില്ലയാണ് കാസർഗോഡ്. 2016-17 സാമ്പത്തിക വർഷത്തെ എക്കണോമിക്സ് ആന്റ് സ്റ്റാറ്റിസ്റ്റിക്സ് വകുപ്പിന്റെ കണക്കുകൾ അനുസരിച്ച് കാസർഗോഡ് ജില്ലയിൽ 19,478 ഹെക്ടർ പ്രദേശത്ത് അടയ്ക്ക പ്രധാനവിളയായി കൃഷി ചെയ്യുവരുന്നു. കാസർഗോഡ് ജില്ലയിലെ അടയ്ക്ക കർഷകരുടെ വിവിധ പ്രശ്നങ്ങൾ സംബന്ധിച്ച് ബഹുമാനപ്പെട്ട അംഗം നിരവധി തവണ ശ്രദ്ധയിൽപ്പെടുത്തിയിട്ടുള്ളതാണ്.

കൃഷിയും മൃഗസംരക്ഷണവും മത്സ്യബന്ധനവും സംബന്ധിച്ച സബ്ജക്ട് കമ്മിറ്റി I-ന്റെ 2017-18-ലെ ധനാഭ്യർത്ഥനകളുടെ പരിശോധന സംബന്ധിച്ച രണ്ടാമത് റിപ്പോർട്ടിലെ ഖണ്ഡിക 15-ലെ മറുപടി സ്റ്റേറ്റ്മെന്റ് പരിശോധിച്ച സമിതി, അടയ്ക്ക കർഷകർക്ക് ധനസഹായത്തിനായി 'അരക്കനട്ട് പാക്കേജ്' എന്ന പേരിൽ പുതിയ ശീർഷകം അനുവദിച്ച് പത്തുകോടി രൂപയുടെ പ്രത്യേക പാക്കേജ് 2019-20 വർഷത്തെ ബഡ്ജറ്റിൽ ഉൾപ്പെടുത്തണമെന്ന് നിർദ്ദേശിച്ചിരുന്നു.

നിയമസഭാ സമിതിയുടെ ശുപാർശയും അടയ്ക്ക കർഷകരുടെ നിരന്തരമായ

ആവശ്യവും കണക്കിലെടുത്ത്, സംസ്ഥാന ആസൂത്രണ ബോർഡിൽ സംസ്ഥാന കൃഷി വകുപ്പ് സമർപ്പിച്ച 2019-20 സാമ്പത്തിക വർഷത്തേയ്ക്കുള്ള കരട് വാർഷിക പദ്ധതിയിൽ 'അരക്കനട്ട് പാക്കേജ്' എന്ന പുതിയ പദ്ധതിക്ക് 200 ലക്ഷം രൂപ അനുവദിച്ചു നൽകണമെന്ന് നിർദ്ദേശിച്ചിട്ടുണ്ട്. പ്രസ്തുത പദ്ധതി നിർദ്ദേശത്തിൽ കവുങ്ങിനെ ബാധിക്കുന്ന വിവിധ രോഗങ്ങളുടെ നിയന്ത്രണോപാധികൾക്ക് ആവശ്യമായ ധനസഹായവും ഉൾപ്പെടുത്തിയിട്ടുണ്ട്.

7) തയ്യൽ തൊഴിലാളി ക്ഷേമനിധി ബോർഡ്

ശ്രീ. തിരുവഞ്ചൂർ രാധാകൃഷ്ണൻ, എം.എൽ.എ. യുടെ സബ്മിഷൻ തൊഴിലും എക്സൈസും വകുപ്പുമന്ത്രിയുടെ മറുപടി

തൊഴിൽ വകുപ്പിന് കീഴിൽ 16 ക്ഷേമനിധി ബോർഡുകളാണ് പ്രവർത്തിച്ചുവരുന്നത്. ഇവയിൽ 6 ക്ഷേമനിധി ബോർഡുകൾ സാമ്പത്തിക ഭദ്രതയുള്ളതും തനിയെ നിലനിൽക്കാൻ പ്രാപ്തിയുള്ളതുമാണ്. മറ്റുള്ളവ സർക്കാരിന്റെ സാമ്പത്തിക സഹായത്തോടെയാണ് പ്രവർത്തിച്ചുവരുന്നത്. സാമ്പത്തിക ഭദ്രതയില്ലാത്ത ബോർഡുകൾ വരുമാനത്തിലുള്ള കുറവുമൂലവും അധികരിച്ച ഭരണ ചെലവ് മൂലവും നിലനിൽക്കാൻ പ്രയാസപ്പെടുന്നവയാണ്. ഈ സാഹചര്യത്തിൽ സമാന സ്വഭാവമുള്ള ക്ഷേമനിധി ബോർഡുകളെ ഏകീകരിച്ചുകൊണ്ട് ക്ഷേമനിധി ബോർഡുകളുടെ ശാക്തീകരണം സാധ്യമാക്കണമെന്ന് ഇത് സംബന്ധിച്ച് പഠനം

നടത്തിയ ശ്രീനിവാസൻ കമ്മിറ്റി, സബ്കമ്മിറ്റി എന്നിവർ സർക്കാരിനോട് ശിപാർശ ചെയ്തിരുന്നു. ആയതിന്റെ അടിസ്ഥാനത്തിൽ ബോർഡുകളുടെ സാമ്പത്തിക ഭദ്രത, പ്രവർത്തനസ്വഭാവം, പ്രവർത്തന സൗകര്യം, അംഗബലം എന്നിവ പരിഗണിച്ചു ബോർഡുകളെ സംയോജിപ്പിച്ച് അവയുടെ എണ്ണം ചുരുക്കുന്നതിനുള്ള നിർദ്ദേശം സർക്കാരിന്റെ സജീവ പരിഗണനയിലാണ്. എന്നാൽ ഈ നടപടിയുടെ ഭാഗമായി കേരള തയ്യൽ തൊഴിലാളി ക്ഷേമനിധി ബോർഡിനെ മറ്റേതെങ്കിലും ബോർഡിൽ സംയോജിപ്പിക്കുന്ന കാര്യം ഇപ്പോൾ സർക്കാരിന്റെ പരിഗണനയിലില്ല. ക്ഷേമനിധി ബോർഡുകളുടെ സംയോജനത്തിലൂടെ ബോർഡുകളുടെ സാമ്പത്തിക ഭദ്രത കൂടുതൽ ശക്തമാക്കുന്നതിനും അതിലൂടെ തൊഴിലാളികൾക്ക് കൂടുതൽ ആനുകൂല്യങ്ങൾ നൽകുന്നതിനാണ് സർക്കാർ ലക്ഷ്യമിടുന്നത്.

8) തോട്ടം തൊഴിലാളികളുടെ വേതനം.

ശ്രീ. എസ്. രാജേന്ദ്രൻ എം.എൽ.എ.-യുടെ സബ്മിഷൻ തൊഴിലും എക്സൈസും വകുപ്പുമന്ത്രിയുടെ മറുപടി

തോട്ടം തൊഴിലാളികളുടെ വേതന പരിഷ്കരണം സംബന്ധിച്ച് പ്ലാന്റേഷൻ ലേബർ കമ്മിറ്റി യോഗത്തിൽ ഉണ്ടാകുന്ന ഒത്ത് തീർപ്പിന്റെ അടിസ്ഥാനത്തിൽ മിനിമം വേതന നിയമ പ്രകാരം വിജ്ഞാപനം ചെയ്യുകയാണ് പതിവ്. 01-07-2015

മുതൽ പ്രാബല്യമുള്ള നിലവിലെ തോട്ടം തൊഴിലാളികളുടെ മിനിമം വേതനം പുതുക്കി നിശ്ചയിക്കുന്നതിനുള്ള ഡിമാന്റുകൾ തൊഴിലാളി യൂണിയനുകൾ ഉന്നയിച്ചതിന്റെ അടിസ്ഥാനത്തിൽ 07-02-2018-ാം തീയതി കൂടിയ പ്ലാന്റേഷനുകൾ ലേബർ കമ്മിറ്റി ടി വിഷയം ചർച്ച ചെയ്തിരുന്നു. തോട്ടം മേഖലയിലെ എല്ലാ തൊഴിലാളി യൂണിയനുകളുമായി ആലോചിച്ച് ഫെഡറേഷനുകളുടെ ഡിമാന്റ് സമർപ്പിക്കുന്നതാണെന്നും തൊഴിലാളി യൂണിയൻ പ്രതിനിധികൾ ടി യോഗത്തിൽ അറിയിച്ചു. തുടർന്ന് തൊഴിലാളി യൂണിയനുകളുടെ ഫെഡറേഷൻ സമർപ്പിച്ച ഡിമാന്റിന്റെ അടിസ്ഥാനത്തിൽ പ്ലാന്റേഷൻ ലേബർ കമ്മിറ്റി വിഷയം ചർച്ച ചെയ്യുകയും ടി ഡിമാന്റിന് മേലുള്ള അഭിപ്രായം തൊഴിലുടമ പ്രതിനിധികൾ സമർപ്പിക്കുകയും ചെയ്തു. പ്ലാന്റേഷൻ ലേബർ കമ്മിറ്റി യോഗത്തിൽ ടി വിഷയത്തിന്മേൽ ധാരണയിലെത്തിച്ചേരാൻ കഴിയാത്ത സാഹചര്യത്തിൽ 16-11-2018-ൽ ബഹു. തൊഴിൽ വകുപ്പുമന്ത്രിയുടെ സാന്നിധ്യത്തിൽ ചേർന്ന പ്ലാന്റേഷൻ ലേബർ കമ്മിറ്റി യോഗം വിഷയം ചർച്ച ചെയ്യുകയുണ്ടായി. ആയതിന്റെ അടിസ്ഥാനത്തിൽ തൊഴിലാളി/തൊഴിലുടമ പ്രതിനിധികളുമായി ബഹു. മന്ത്രിയുടെ സാന്നിധ്യത്തിൽ പ്രത്യേക യോഗം ചേരുന്നതിനും തീരുമാനിച്ചിട്ടുണ്ട്. ടി യോഗങ്ങളിൽ ഉണ്ടാകുന്ന നിർദ്ദേശങ്ങളുടെ അടിസ്ഥാനത്തിൽ പ്ലാന്റേഷൻ ലേബർ

കമ്മിറ്റിയുടെ യോഗം ചേർന്ന് വിഷയം സംബന്ധിച്ച് മേൽ നടപടികൾ കൈക്കൊള്ളുന്നതാണ്.

9) സ്വാതന്ത്ര്യ സമര ചരിത്രസ്മാരകം

ശ്രീ. പുരുഷൻ കടലുണ്ടി, എം.എൽ.എ. യുടെ സബ്മിഷൻ പൊതുമാരാമത്തും രജിസ്ട്രേഷനും വകുപ്പുമന്ത്രിയുടെ മറുപടി

കോഴിക്കോട് ജില്ലയിലെ നടുവണ്ണൂർ സബ് രജിസ്ട്രാർ ഓഫീസ് കെട്ടിടം 1942-ൽ ക്വിറ്റ് ഇന്ത്യ സമര കാലത്ത് കത്തി നശിച്ചതായും 1943-ൽ പ്രസ്തുത കെട്ടിടം പുനർനിർമ്മിച്ചാണ് പിന്നീട് പ്രവർത്തിച്ചതെന്നും രജിസ്ട്രേഷൻ വകുപ്പിന്റെ ഓഫീസ് ചരിത്ര പുസ്തകത്തിൽ രേഖപ്പെടുത്തിയിട്ടുണ്ട്.

നടുവണ്ണൂർ സബ് രജിസ്ട്രാർ ഓഫീസ് കെട്ടിടം ഏറ്റെടുത്ത് സ്വാതന്ത്ര്യസമര ചരിത്ര സ്മാരകമാക്കുന്നതിനുള്ള അപേക്ഷകളോ നിവേദനങ്ങളോ പുരാവസ്തു വകുപ്പിൽ ലഭിച്ചിട്ടില്ലാത്തതിനാൽ അതിനുള്ള നടപടികൾ കൈക്കൊണ്ടിട്ടില്ലെന്ന് പ്രസ്തുത വകുപ്പ് റിപ്പോർട്ട് ചെയ്തിട്ടുള്ളതാണ്. കൂടാതെ കെട്ടിടം സംരക്ഷിത സ്മാരകമാക്കുന്നതിന് വിട്ടുനൽകാൻ പുരാവസ്തു വകുപ്പിൽനിന്നും നിർദ്ദേശങ്ങളൊന്നും രജിസ്ട്രേഷൻ വകുപ്പിന് ലഭിച്ചിട്ടുമില്ല.

നിലവിലെ കെട്ടിടം വളരെ ശോചനീയാവസ്ഥയിലാണ്. 2016-17-ലെ

പുതുക്കിയ ബഡ്ജറ്റ് പ്രഖ്യാപന പ്രകാരം, കിഫ്ബിയുടെ ധനസഹായത്താൽ രജിസ്ട്രേഷൻ വകുപ്പിൽ നടപ്പിലാക്കാൻ ഉദ്ദേശിക്കുന്ന കെട്ടിട നിർമ്മാണ പദ്ധതിയിൽ 100 വർഷത്തിലധികം പഴക്കമുള്ള നടുവണ്ണൂർ സബ് രജിസ്ട്രാർ ഓഫീസും ഉൾപ്പെടുത്തിയിരുന്നു. സ.ഉ (സാധാ) നം. 995/2017/നി.വ. തീയതി 05.12.2017 പ്രകാരം ഭരണാനുമതി നൽകിയിട്ടുള്ള പ്രസ്തുത പദ്ധതിയുടെ സ്പെഷ്യൽ പർപ്പസ് വെഹിക്കിൾ കേരള സ്റ്റേറ്റ് കൺസ്ട്രക്ഷൻ കോർപ്പറേഷനാണ്. കെട്ടിട നിർമ്മാണ പ്രവൃത്തികൾക്കുള്ള ടെണ്ടർ നടപടികൾ പുരോഗമിച്ചുവരുന്നു. നിലവിലെ കെട്ടിടം പൊളിച്ച് മാറ്റി മാത്രമേ പുതിയ കെട്ടിട നിർമ്മാണം സാധ്യമാകുകയുള്ളൂ. പുതിയ കെട്ടിടത്തിൽ കിറ്റ് ഇന്ത്യാ പ്രക്ഷോഭ സ്മരണകൾ നിലനിർത്തുന്നതിനാവശ്യമായ ഫലകങ്ങളും മറ്റും ഉൾപ്പെടുത്തുന്ന കാര്യം പരിശോധിക്കുന്നതാണ്.

10. സബ് രജിസ്ട്രാർ ഓഫീസ് കെട്ടിടം

ശ്രീമതി ഗീതാ ഗോപി, എം.എൽ.എ. യുടെ സബ്മിഷൻ പൊതുമാതൃക
രജിസ്ട്രേഷനും വകുപ്പുമന്ത്രിയുടെ മറുപടി

1885-ൽ നിർമ്മിച്ചിട്ടുള്ള തൃപ്രയാർ സബ് രജിസ്ട്രാർ ഓഫീസ് കെട്ടിടത്തിന്റെ ശോചനീയാവസ്ഥയും സ്ഥലപരിമിതിയും ഓഫീസ് പ്രവർത്തനത്തെ സാരമായി ബാധിച്ച സാഹചര്യത്തിലാണ് 2016-17-ലെ പുതുക്കിയ ബഡ്ജറ്റ് പ്രഖ്യാപന

പ്രകാരം കിഫ്ബിയുടെ ധനസഹായത്താൽ രജിസ്ട്രേഷൻ വകുപ്പിൽ നടപ്പിലാക്കാനുദ്ദേശിക്കുന്ന കെട്ടിട നിർമ്മാണ പദ്ധതിയിൽ 100 വർഷത്തിലധികം പഴക്കമുള്ള തൃപ്രയാർ സബ് രജിസ്ട്രാർ ഓഫീസും ഉൾപ്പെടുത്തിയിട്ടുള്ളത്. പ്രസ്തുത ഓഫീസും മൂന്ന് രജിസ്ട്രേഷൻ കോംപ്ലക്സുകളുടെ 52 കെട്ടിട നിർമ്മാണ പ്രോജക്ടുകൾക്ക് സ.ഉ. (സാധാ.) നം. 995/2017/നി.വ. തീയതി 05-12-2017 പ്രകാരം ഭരണാനുമതി നൽകിയിട്ടുണ്ടെങ്കിലും തൃപ്രയാർ സബ് രജിസ്ട്രാർ ഓഫീസ് കെട്ടിട നിർമ്മാണത്തിനായുള്ള 1.188 കോടി രൂപയുടെ എസ്റ്റിമേറ്റിന് കിഫ്ബിയുടെ അംഗീകാരം ലഭിച്ചത് 03-07-2018-ന് മാത്രമാണ്.

നിലവിൽ ഓഫീസ് പ്രവർത്തിക്കുന്ന കെട്ടിടം നിലനിർത്തിക്കൊണ്ട് അതേ കോമ്പൗണ്ടിലാണ് പുതിയ കെട്ടിടം നിർമ്മിക്കുവാനുദ്ദേശിച്ചിരിക്കുന്നത്. പ്രസ്തുത പദ്ധതിയുടെ സ്പെഷ്യൽ പർപ്പസ് വെഹിക്കിളായ കേരള സ്റ്റേറ്റ് കൺസ്ട്രക്ഷൻ കോർപ്പറേഷന് കെട്ടിടം നിർമ്മിക്കുന്നതിനായുള്ള സൈറ്റ് 12-10-2018-ന് കൈമാറിയിട്ടുള്ളതാണ്. തൃപ്രയാർ സബ് രജിസ്ട്രാർ ഓഫീസിന്റെ ടെൻഡർ നടപടി പൂർത്തീകരിച്ച് കെട്ടിടം നിർമ്മിക്കുന്നതിനുള്ള നടപടികൾ സ്വീകരിച്ചുവരികയുമാണ്.